

Ini ginadala sa inyo sang  
Biblia Para sa mga Bata

Si Hesus Nagpakaon  
sang Lima ka Libo  
nga mga Tawo



Ginsulat ni: Edward Hughes

Gindrowing ni: Janie Forest  
Alastair Paterson

Gin-adaptar ni: Ruth Klassen

Gin-translate ni: Devie Grace Garcia

Ginpahimo sang: Bible for Children  
[www.M1914.org](http://www.M1914.org)

©2023 Bible for Children, Inc.

May kinamatarong ka sa pagkopya ukon pag-imprinta sang sini  
nga estorya, basta indi lang pag-ibaligya.



Madamo nga mga pangulo sang simbahan (ginatawag Pariseo) nagsugid sang mga kabutigan nahanungod kay Hesus. Ang iban nagtilaw pa nga patyon siya.



Wala sila nagapati nga Siya ang matuod nga Anak sang Diyos. Wala nila Siya ginbaton bisan pa Siya nagahimo sang mga milagro nga naga-pamatuod nga Siya ang Anak sang Diyos.



Isa ka adlaw, si Jesus nagtabok sa Dagat sang Galilea. Ayhan Iya naluyagan magpahuway sang makadali sa mga tawo nga pirmi nagatumpok kag nagapalibot sa Iya.




Si Hesus nagtaklad sa bukid upod ang Iya mga sumulunod sa diin Siya naglingkod, kag nagtudlo. Madamo na gid ang mga tawo nga nagapalapit. Dali na lang mag-oras sang panyapon.


Ginagutom na halos ang tanan.



Nakita ni Hesus ang mga tawo. "Sa diin kita makabakal sang pagkaon para makakaon ining mga tawo?" Iya ginpamangkot si Felipe. Wala sang pwede mabaklan sang pagkaon sa palibot. Ano ang gina-plano nga pagahimuon ni Hesus?



“Magabili sang dako nga manggad para mapakaon sining mga tawo,” sabat ni Felipe kay Hesus. Si Hesus kag ang Iya mga sumulunod wala sang madamo nga kwarta.







Ang isa ka sumulunod,  
si Andres (utod ni  
Simon Pedro) nagsiling  
kay Hesus: "May bata  
diri nga lalaki nga may  
lima ka tinapay kag  
duwa ka isda..."



“...pero ano ang pulos sini sa amo nga kadamuon sang mga tawo?” Indi makita ni Andres kon paano ang balon sang bata nga lalaki makapakaon sang madamo nga tawo - bisan ang bata nagpasugot nga ihatag ang iya balon kay Hesus.



Nagsiling si Hesus, "Papungkua ninyo ang mga tawo."  
Gani nagpungko ang mga tawo, kon isipon mga lima ka  
libo. Abaw! LIMA KA LIBO! Wala pa na labot ang  
mga babayi kag mga kabataan nga ato man didto.



Sunod, ginkuha ni Hesus ang tinapay kag isda. Ang bata nga lalaki ayhan nagsalig kay Hesus. Wala niya nahibaluan kon ngaa luyag ni Hesus ang iya nga balon, ukon ano ang pagahimuon ni Hesus sa tinapay kag isda. Iya siguro napinsaran, "Kon akon ihatag ang akon balon, indi ako kakaon." Pero iya man sa gihapon ginhatag kay Hesus.




Dayon, Si Jesus nangamuyo. Nagpasalamat sa Ginoo. Para sa lima ka tinapay kag duwa sa isda? Oo! Nagsiling si Hesus "Salamat" sa Ginoo kag nangayo sa Iya nga bendisyonan ang pagkaon.



Pagkatapos pangamuyo, si Hesus nagtungang sang tinapay kag isda kag iya ginhatag sa iya mga sumulunod kag ila ginpanagtag sa mga tawo. Kag sadto nakita sang mga tawo ang milagro nga ginhimo ni Hesus. Ang kada tawo nakakaon asta mabusog. Apang ang mga tinapay kag isda indi maubos.



Pagkatapos kaon sang tanan, may yara pa sang madamo nga mga tinapay kag isda nga nagkala-bilin. "Tipuna ninyo ang mga nabilin agud wala sing may mausik," siling ni Hesus sa Iya mga sumulunod. Halin sa lima ka tinapay nga ginpakaon sa mga tawo, nakapuno sila sang dose ka alat.



Sang sadto nga adlaw, si Hesus nagpakaon sa masobra ka lima ka libo nga mga tawo halin sa balon sang isa ka bata nga lalaki. Sa isa pa katini-on, Siya nagpakaon sa sobra ka apat ka libo nga mga tawo halin sa pito ka tinapay kag sa madutay nga isda.





Sang nakita sang mga ordinaryo nga mga tawo ang ini nga mga tanda, wala sila naakig kaangay sang mga Pariseo. Sa baylo sila nagsiling, "Ini ang matuod nga Propeta nga nag-abot sa kalibutan." Ila nahibaluan nga si Hesus amo ang Manluluwas nga ang Iya pag-abot amo ang promisa sa Balaan nga Pulong sang Diyos.



Si Hesus Nagpakaon sang Lima ka  
Libo nga mga Tawo

Isa ka estorya halin sa Pulong sang Dios,  
Ang Biblia,

makita sa

Juan 6

"Ang pagpahayag sang imo mga pulong  
nagahatag sang kasanag." Salmo 119:130





Ang Katapusan

Ang ini nga estorya sa Biblia nagasugid parte sa aton matahom nga Dios nga nagtuga sa aton kag gusto niya nga makilala mo siya.

Nahibaluan sang Dios nga nakahimo kita sang malain nga mga bagay nga ginatawag niya nga sala. Ang bayad sa sala amo ang kamatayon, pero palangga gid ikaw sang Dios gani ginpadala niya ang iya bugtong nga Anak nga si Jesus agod mapatay sa krus. Ginsilutan siya para bayaran ang imo sala. Dayon nabuhi siya liwat kag nagbalik sa langit. Kon nagatuo ka kay Jesus kag ginapangabay mo siya nga patawaran ka sa imo sala, himuon niya ina! Magasulod siya kag magapuyo sa imo subong, kag magakabuhi ka kaupod niya sa wala sing katapusan.

Kon nagapati ka sa sini nga kamatuoran, ihambal ini sa Dios: Mahal nga Jesus, nagatuo ako nga Dios ikaw, kag nangin tawo agod mapatay para sa akon mga sala, kag subong buhi ikaw. Magsulod ka sa akon kabuhi kag patawara ang akon mga sala, agod may bag-o na ako nga kabuhi, kag sa pila ka adlaw magaupod ako sa imo sa wala sing katapusan.

Basaha ang Biblia kag estoryaha ang Dios adlaw-adlaw! Juan 3:16

